

خلیفہ ثانی حضرت عمر فاروقؓ کی تعلیمی و تبلیغی خدمات: ایک جائزہ

ذکر عصمت آراء ☆

Abstract

The second Khalifa Rashid Hazrat Umer Farooq's services for Islam and the muslims are immense. He remained calif of the Islamic state for more than ten years. During his tenure as calif Hazrat Umer (RA) expanded the rule of Islam because of his extraordinary vision and intelligence and took bold decisions in contemporary realities in the light of the pure Islamic spirit. His concentration were specially in the fields of system of education and the propagation of Quran and the tradition of the Holy Prophet S.A.W.W, using modern methods of his time. He was specifically known in the history for keeping a vigil on the conditions of the common citizens. For this purpose he invented a system of appointing persons specially reporting to the Ameer about the genuine conditions of the people and behavior of the government functionary.

He used the institution of Masjid, Mehrab and member for getting information about the peoples conditions beside namaz and religious services. Thus he poineered the art of Public Relations in the society. Hazrat Umer's tenure is also known in the history for victories of Islamic forces and expansion of Islamic rule. He infact used war and Qital only to propagate the teachings of Islam and bringing the unbelievers into the fold of Islam. The paper sheds light on the dynamism of the leadership of Hazrat Umer Farooq in the light of reliable sources of history specially in educating the Ummah and propagation of the message of Allah Almighty.

خلیفہ ثانی حضرت عمر فاروقؓ کی تعلیمی و تبلیغی خدمات: ایک جائزہ

حضرت عمر فاروقؓ نے حضرت ابو بکر صدیقؓ کے بعد خلافت کی ذمہ داریاں سنبھالیں۔ آپؓ کی زندگی قبولیتِ اسلام سے تا شہادتِ اسلام اور مسلمانوں کے لئے موجبِ رحمت ہی رہی۔ حضرت عمرؓ نے دس برس سے زائد عرصے تک مملکتِ اسلامیہ کی باگ ڈور سنبھالی۔ آپؓ نے اس پورے عرصہ اقتدار میں مختلف جہات میں بڑی تندہی سے کام کیا۔ امورِ مملکت کے ساتھ ساتھ تدریس و تعلیم، معاملاتِ قضاء و قدر، نو مسلمین، دشمنانِ اسلام، میدانِ جنگ، رعایا کی خبر گیری، وسعتِ دعوتِ اسلام کی عملی کوششیں، غرض کوئی شعبہ و گوشہٴ زندگی ایسا نہ تھا جس میں آپؓ نے وقت اور حالات کے تقاضوں کے تحت کچھ نیا، مختلف اور ضروری نہ کیا ہو۔ ذیل میں اسلام کی تبلیغ و تعلیم کے اہتمام کے لئے آپؓ کی جانے والی کوششوں کا ایک مختصر احوال قلمبند کیا گیا ہے۔

خلیفہ ثانی کے مختصر حالات زندگی:

خلیفہ دوم حضرت عمرؓ ہجرتِ نبوی ﷺ سے تقریباً ۴۰ برس اور یومِ النجار سے ۴ برس پہلے پیدا ہوئے۔ (ابن خلدون، حصہ اول، ۱۹۸ء) (۱) آپؓ کا نام عمر تھا اور لقب فاروق تھا۔ آپؓ کا تعلق قریش کی ایک شاخ بنو عدی سے تھا۔ آٹھویں پشت پر آپؓ کا سلسلہ نسب حضرت محمد صلی اللہ علیہ وآلہ وسلم کے نسب سے جا ملتا تھا۔ (رفیق: ۲۰۰۸ء) (۲)

حضرت عمرؓ بچپن میں اونٹ چرایا کرتے تھے۔ جوان ہوئے تو لکھنا پڑھنا بھی سیکھ لیا۔ آپؓ علم الانساب، شہسواری اور سپاہ گری جانتے تھے۔ خطابت اور پہلوانی بھی کرتے تھے۔ عکاظ کے میلے میں پہلوانوں کے مقابلے میں شرکت کرتے تھے۔ (ایضاً) (۳) شہسواری میں یہ کمال حاصل تھا کہ گھوڑے پر اچھل کر سوار ہوتے تھے کہ بدن کو مطلق حرکت نہ ہوتی تھی۔ (ابن خلدون، حصہ اول، ۱۹۸ء) (۴) حضرت عمرؓ کا پیشہ تجارت تھا۔

رسول اللہ صلی اللہ علیہ وآلہ وسلم نے اللہ تعالیٰ سے دعا کی تھی کہ اے اللہ! عمر بن خطاب یا ابو جہل میں سے کسی کو مسلمان بنا کر اسلام کو معزز و سر بلند کر دے۔ اللہ تعالیٰ نے یہ دعا حضرت عمرؓ کے حق میں قبول کی۔ حضرت عمرؓ کے قبولیتِ اسلام کے بارے میں سنن ابن ماجہ میں روایت ہے کہ:

”ابن عباسؓ فرماتے ہیں کہ جب حضرت عمرؓ اسلام لائے تو جبرئیل نازل ہوئے اور بولے اے محمد صلی اللہ علیہ وآلہ

وسلم آسمان والوں نے عمر کے قبولِ اسلام کی خوشی منائی۔“ (ابن ماجہ، جلد اول، حدیث نمبر ۱۰۸، ۱۹۸۶ء) (۵)

حضرت عمرؓ کے اسلام لانے کے واقعے نے قریش کے تمام قبائل پر اثر ڈالا۔ ان میں سے بہت سوں کے دل اسلام کے لئے

خليفة كنانى حضرت عمر فاروقؓ كى تعليمى و تبليغى خدمات

بے چین تھے۔ لیکن قریش کی ایزاء رسانیوں کا خوف ان کے قبول اسلام میں مانع تھا۔ ان لوگوں نے جب دیکھا کہ حضرت عمرؓ اسلام لائے ہیں اور انہوں نے اپنی طاقت و جرأت کے بل پر قریش کو اتنا مرعوب کر دیا ہے کہ بغیر کسی مزاحمت کے مسلمانوں کے ساتھ کعبے میں نماز پڑھی ہے تو وہ سب کے سب یہ سمجھ کر کہ قریش اب ان کا کچھ نہیں بگاڑ سکتے، اللہ کے دین میں داخل ہو گئے۔ اس وقت قریشیوں نے ایک دوسرے کہنا شروع کر دیا

”حزرة اور عمرؓ کے اسلام نے محمد صلی اللہ علیہ وآلہ وسلم کی دعوت کو قریش کے تمام قبائل میں پھیلادیا ہے۔“

(ہیکل، ۲۰۰۲ء) (۶)

ابن مسعودؓ کہتے ہیں ”حضرت عمرؓ کا اسلام لانا اسلام کے لئے فتح تھی اور ان کی ہجرت نصرت اور مدد تھی اور ان کی امارت اور خلافت رحمت تھی اور ہم جب تک کہ عمر اسلام نہیں لائے کعبہ کے پاس نماز نہ پڑھ سکتے تھے جب یہ اسلام لائے تو قریش سے لڑے یہاں تک کہ ہم نے ان کے ساتھ نماز پڑھی۔“ (ابن ہشام، جلد اول، ۱۹۹۴ء) (۷)

عمر تلمسانی نے اپنی کتاب ”شہید الحراب عمر بن الخطاب“ میں حضور صلی اللہ علیہ وآلہ وسلم کی پیش گوئیوں میں ایک پیش گوئی کا تذکرہ اسد الغابہ میں ان الفاظ میں کئے جانے کا تذکرہ کیا ہے کہ

”میرے بعد تم کچھ نئے کام کرو گے ان میں سے مجھے سب سے زیادہ محبوب وہ کام ہوں گے جو عمر جاری گا۔“

(تلمسانی، ۱۹۹۷ء) (۸)

جنگ یمامہ میں حفاظ کرام کی شہادت پر حضرت عمرؓ نے حضرت ابوبکرؓ سے اصرار کیا کہ آپ جمع قرآن کا حکم صادر فرمادیں۔ کافی تردد کے بعد حضرت ابوبکرؓ مان گئے اور حضرت زید بن ثابت نے اس کام کا آغاز کیا۔ یوں جمع قرآن کے اس عظیم کام آغاز حضرت عمرؓ کے کہنے پر ہی ہوا۔ (بخاری،، جلد دوم، ۱۹۸۵ء) (۹)

خلافت کی ذمہ داریاں سنبھالنے کے بعد فاروق اعظمؓ کی اشاعت اسلام کی خدمات:

حضرت عمرؓ کی نامزدگی بہ طور خلیفۃ المسلمین:

حضرت عمرؓ کی خلافت کے لئے نامزدگی حضرت ابوبکر صدیقؓ نے اپنی زندگی کے آخری دنوں میں تحریری طور پر کر دی تھی۔ (طبری، جلد دوم، حصہ دوم، ۲۰۰۳ء) (۱۰) اس کے ساتھ ہی حضرت ابوبکر صدیقؓ کا عرصہ علالت مرگ، جو پندرہ روز بتایا جاتا ہے اس دوران آپؓ مسجد نہیں جاتے تھے اور آپؓ نے حضرت عمرؓ کو امامت نماز کا حکم دیا جو حضرت ابوبکرؓ کے حضرت عمرؓ پر اعتماد کا بین ثبوت ہے۔ (الصلابی، جلد دوم، ۲۰۱۱ء) (۱۱)

حضرت عمرؓ کا پہلا خطبہ:

حضرت عمرؓ نے خلیفہ بننے کے بعد جو پہلا خطبہ دیا اس کے متعلق کئی روایتیں اور ان کے متن میں فرق موجود ہے۔ ابن سعد

نے اس خطبے کے بارے میں تین روایات درج کی ہیں۔ پہلی روایت حسن سے مروی ہے کہ حضرت ابو بکر صدیقؓ کی تدفین سے فارغ ہو کر کھڑے ہوئے اور خطبہ دیا فرمایا کہ

”اللہ نے تم لوگوں کو میرے ساتھ شامل کیا اور مجھے تمہارے ساتھ شامل کیا۔ اس نے مجھے میرے دونوں صاحبوں کے بعد باقی رکھا، واللہ تمہارا جو معاملہ میرے سامنے آئے گا تو اس میں کوئی شخص بغیر میرے حکم کے والی نہیں ہوگا اور جو معاملہ میری نظروں سے باہر ہوگا تو میں اس میں امانت و کفایت کے ساتھ اپنی کوشش صرف کروں گا اگر لوگ احسان کریں گے تو میں بھی ضرور ضرور ان کے ساتھ احسان کروں گا، اور اگر بدی کریں گے تو میں ضرور ضرور انہیں سزا دوں گا۔ راوی نے کہا کہ واللہ انہوں نے اس پر کچھ زیادہ نہ کیا یہاں تک کہ دنیا کو چھوڑ گئے۔“ (یعنی جو کہا وہی کیا)“ (ابن سعد، حصہ دوم، ۱۹۸۳ء) (۱۲)

اسی تسلسل کی ایک اور روایت کے مطابق حضرت عمرؓ نے منبر پر چڑھ کے سب سے پہلے جو کلام کیا تھا وہ یہ تھا کہ:

اے اللہ میں سخت ہوں لہذا مجھے نرم کر دے۔ میں کمزور ہوں مجھے توانا کر دے اور میں بخیل ہوں مجھے سخی کر دے۔ (ایضاً) (۱۳)

اولیاتِ فاروقی:

حضرت عمر فاروقؓ نے اپنے دور خلافت میں نظام حکومت و معاشرت میں بہت سی نئی چیزوں کو ایجاد کیا۔ یہ تصورات اسلامی مملکت میں انہوں نے ہی رائج و آغاز کئے۔ اس لئے ان کے لئے اولیات کی اصطلاح استعمال کی جاتی ہے۔ علامہ عبدالرحمن ابن خلدون نے ان اولیات کی ایک فہرست کیجا کی ہے جس کے مطابق حضرت عمرؓ نے بیت المال اور عدالتیں قائم کیں، قاضی مقرر کئے۔ تاریخ و سنہ ایجاد کیا۔ امیر المؤمنین کا لقب اختیار کیا۔ ممالک مفتوحہ کو صوبوں پر تقسیم کیا۔ راتوں کو گشت کر کے رعایا کا حال دریافت کرنا اپنا معمول بنایا۔ مہمان خانے تعمیر کرائے۔ مکہ معظمہ سے مدینہ تک مسافروں کے لئے مکانات اور کنوئیں بنوائے۔ مساجد میں حفظ کا طریقہ اختیار کیا۔ وغیرہ (ابن خلدون، حصہ اول، ۱۹۸۱ء) (۱۴)

نئی دینی پابندیوں کے موجد:

دینی امور میں حضرت عمرؓ کی ذاتی دلچسپی کا ہی نتیجہ ہے کہ انہوں نے کچھ نئی دینی پابندیاں ایجاد کیں ان کے متعلق ڈاکٹر طحطاح حسین لکھتے ہیں کہ:

”آپؓ بعض ایسی دینی پابندیوں کے موجد ثابت ہوئے جو اپنی موجودہ شکل میں آنحضرت صلی اللہ علیہ وآلہ وسلم اور صدیق اکبرؓ کے ادوار میں نہ تھیں۔ اس میں ماہ رمضان میں نماز تراویح کی باجماعت ادائیگی شامل

حضرت ابو بکرؓ نے آنحضرت صلی اللہ علیہ وآلہ وسلم کے کسی بھی فعل میں ادنیٰ سا بھی اضافہ کرنا مناسب نہیں سمجھا لیکن حضرت عمرؓ نے اس خیال سے کہ مسلمان دور و نزدیک پہنچ رہے ہیں۔ اقلیم و کشور فتح کر رہے ہیں ممکن ہے مرکز سے یہ دوری اور یہ بُعد انھیں اور امر و نواہی کے باب میں تغافل شعار بنا دے لہذا انھوں نے تقلید میں اجتہاد کا رنگ بھر دیا اور خالص اسلام کی خاطر کچھ نئی سنتیں رائج کر دیں۔“ (حسین، سن) (۱۵)

حضرت عمرؓ نے قرآنی آیات اور احادیث کی مصلحتوں کو سمجھ کر وقت اور حالات کے مطابق ان میں اجتہاد کیا مثلاً قرآن کریم میں مصارف زکوٰۃ کے حوالے سے ایک مصرف نو مسلموں کی تالیف قلبی کا بھی بیان کیا گیا ہے۔

رسول اللہ صلی اللہ علیہ وآلہ وسلم اور حضرت ابو بکر صدیقؓ اسی عمل پر کار بند رہے اور وہ زکوٰۃ کی ادائیگی نو مسلم افراد کی تالیف قلبی کے لئے بھی کرتے رہے لیکن حضرت عمرؓ نے اپنے دور خلافت میں نو مسلموں کو زکوٰۃ میں سے رقم ادا کرنی بند کر دی اور فرمایا کہ ”اب اللہ تعالیٰ نے اسلام کو عزت دے دی ہے اب وہ کسی کا محتاج نہیں رہا۔“ (عمر، ۱۹۵۵ء) (۱۶)

مجلس شوریٰ کا قیام:

رسول اللہ صلی اللہ علیہ وآلہ وسلم مشورہ لینے کو پسند فرماتے تھے اور بالخصوص جنگی پیش قدمی سے پہلے مشورہ ضرور کرتے تھے۔ حضرت عمرؓ نے مشورہ لینے کے اس عمل کو باقاعدہ ادارے کی شکل دی۔ خلافت اسلامیہ کے اس نظام میں کوئی کام بغیر اہل الرائے صحابہ کے مشورے کے انجام نہ پاتا تھا۔ خاص حالات و معاملات میں عامۃ المسلمین سے بھی مشورہ لینے کا اہتمام کیا جاتا۔ روزانہ پیش آنے والے مسائل کے لئے اہل الرائے صحابہ کی مجلس شوریٰ تھی۔ اس کے ممتاز ارکان میں حضرت علیؓ، حضرت عبدالرحمن بن عوف، حضرت معاذ بن جبل، حضرت ابی بن کعب، حضرت زید بن ثابتؓ شامل تھے۔ (ندوی، جلد اول، ۱۹۷۵ء) (۱۷)

حضرت عمرؓ فاروق کے فروغ اسلام کے لئے استعمال کردہ ابلاغی ذرائع:

حضرت عمرؓ فاروق نے فروغ اسلام کے لئے کئی طرح کے ابلاغی ذرائع استعمال کیے۔ ان ذرائع ابلاغ کے حوالے سے آپؓ کے اصول ڈاکٹر لیاقت علی نیازی نے یہ بیان کئے ہیں۔

- i- جو کہنے والے شاعروں کو سزا دی۔
 - ii- اشعار میں عورتوں کے ذکر سے منع کیا۔
 - iii- مسجد بہترین ذریعہ ابلاغ رہی مساجد میں وعظ کا طریقہ جاری کیا۔ (نیازی، ۱۹۹۵ء) (۱۸)
- حضرت عمرؓ کے استعمال کردہ ان ابلاغی ذرائع کی تفصیل کچھ یوں ہے۔

(۱) حساب كتاب كے لئے رجسٹر كى تيارى:

حضرت عمرؓ ربوں ميں پہلے شخص تھے جنھوں نے حساب كتاب كے لئے باقاعدہ رجسٹر بنوائے اور يہ رجسٹر مختلف زبانوں ميں ہوتے تھے مثلاً شام كے رجسٹر رومى زبان ميں تھے، عراق كے فارسى اور مصر كے قبطى زبان ميں تھے ان رجسٹروں كے كام كو ديكھنے كے لئے مجوسى اور عيسائى افراد مقرر كئے جو اس كے ماہر تھے۔ (عمر، ۱۹۵۵ء) (۱۹)

اسى طرح آپؓ نے دستاویزات اور معاہدات كو محفوظ ركھنے كى غرض سے ايك صندوق بھى تيار كروايا۔
مختلف علاقوں ميں بھیجے جانے والے حاكموں كے كام تفصيل اور عہدے كے نام الگ الگ تھے۔ عام انتظام، جہاد كى تيارى اور نماز قائم كرنے كے لئے امير مقرر تھے۔ اسى طرح قضاء اور بيت المال كے لئے معلم اور گورنر تعينات كئے۔ (ايضاً) (۲۰)

(۲) عہد فاروقىؓ كا نظام تعليم:

- ۱۔ فاروقى نظام تعليم كا بنيادى نصاب قرآن و حديث تھا لہذا اس نصاب كى تعليم كے لئے انہوں نے كئى طريقے اختيار كئے۔
قرآن مجيد كى تعليم كے فروغ كے لئے پہلا كام انہوں نے تعليم القرآن پر مامور افراد كے لئے وظيفے كا اعلان كيا۔ ان معلمين قرآن اور اذان دينے والے افراد كى تنخواہ ميں مقرر كى گئیں۔
- ۲۔ جبراً تعليم القرآن: حضرت عمرؓ كے دور ميں بدوؤں كے لئے قرآن كى تعليم لازمى قرار پائى ابوسفیان كو چند آدميوں كے ساتھ اس كام پر مقرر كيا گيا تھا وہ قبائل ميں پھر كر ہر شخص كا امتحان ليتے جس كو قرآن كا كوئى حصہ ياد نہ ہوتا اسے سزا دى جاتى تھی۔ سورۃ بقرہ، النساء، مائدہ، حج اور نور جس ميں احكام ہيں، ان كا ياد كرنا ضرورى قرار ديا۔ (ندوى، جلد اول، ۱۹۷۵ء) (۲۱)
- ۳۔ قرآن كريم كے صحت اعراب و صحت تلفظ كا بھى اہتمام كيا، اس كے لئے انہوں نے ہر جگہ تا كيدى احكام بھیجے كہ صحت الفاظ اور صحت تلفظ كى بھى تعليم دى جائے۔ (نعمانى، ۱۸۹۸ء) (۲۲)
- ۴۔ ادب اور عربيت كى تعليم كا حكم ديا تا كہ لوگ خود اعراب كى صحت و غلطى كى تميز كر سكيں، يہ بھى حكم تھا كہ كوئى شخص جو لغت كا عالم نہ ہو قرآن نہ پڑھائے۔ (ايضاً) (۲۳)
- ۵۔ قرآن كے طلباء كے وظائف مقرر كئے ان تدبيروں سے ہزاروں حفاظ قرآن پيدا ہوئے۔ (ندوى، جلد اول، ۱۹۷۵ء) (۲۴)
- ۶۔ مكاتب ميں لکھنا بھى سکھايا جاتا تھا تمام اضلاع ميں يہ حكم بھيجا چوں كہ شہسواري اور كتابت كى تعليم دى جائے۔
- ۷۔ دور فاروقى ميں ۵ بزرگ صحابہ نے آنحضرت صلى اللہ عليہ وآلہ وسلم كے زمانے ہی ميں پورا قرآن حفظ كر ليا تھا۔ آپؓ نے ان كو شام جا كر قرآن كى تعليم دينے كو کہا۔

ان حفاظ ميں معاذ جبل، عبادہ بن الصاحت ابى، بن كعب، ابو ايوب اور ابو الدرداء شامل تھے ان ميں ابو الدرداء كا طريقہ كار يہ تھا كہ صبح كى نماز كے بعد جامع مسجد ميں بيٹھ جاتے آپؓ نے دس آدميوں كى ايك عليحدہ جماعت بنائى اور ہر جماعت ميں ايك قارى

کو مقرر کیا جو قرآن پڑھاتا اور آپ خود ٹیپتے ہوئے قرآن سنتے۔ (نعمانی، ۱۸۹۸ء) (۲۵)

۸۔ حضرت عمرؓ نے اسلام اور قرآن کے مختلف امور کی وضاحت کی ذمہ داری مختلف صحابہ کرامؓ کو سونپی تھی، آپؓ فرمایا کرتے تھے۔

”اے لوگو! جس کو قرآن کریم کے متعلق کچھ پوچھنا ہو وہ ابی بن کعب کے پاس جائے، جس کو فرانس اور واجبات کے متعلق پوچھنا ہو وہ زید بن ثابت کے پاس جائے جس کو فقہ کا کوئی مسئلہ دریافت کرنا ہو وہ معاذ بن جبل کے پاس جائے اور جس کو مالی امور کے متعلق کوئی بات سمجھنی ہو وہ میرے پاس آئے کیونکہ خدا تعالیٰ نے مجھے مسلمانوں کے اموال کا خازن اور تقسیم کرنے والا بنایا ہے۔“ (عمر، ۱۹۵۵ء) (۲۶)

(۳) خبر نویسی / اطلاعات کے حصول کے ذرائع:

حضرت معاویہؓ نے حضرت عمرؓ کے بارے میں بیان کیا ہے۔

”خدا کی قسم حضرت عمرؓ اپنی رعایا کے بارے میں بخوبی واقف تھے۔“ (طبری، جلد سوم، حصہ اول، ۲۰۰۳ء) (۲۷)

اپنی رعایا کے بارے میں اطلاعات بھی مختلف صورتوں میں حاصل کی جاتی ہیں ان کے مقاصد بھی مختلف تھے۔

الف۔ جاسوسی

ب۔ پرچونویسی

(الف) جاسوسی:

خبروں کے حصول کا ایک ذریعہ جاسوسی تھا جس کا بنیادی مقصد دشمن کی نقل و حرکت پر نظر رکھنا تھا۔ اس مقصد کے لئے آپ

پہ سالاروں کو مستقل تاکید کرتے رہتے جاسوسی کے اس نظام کے متعلق حضرت عمرؓ نے سعد بن ابی وقاصؓ کو لکھا:

”جب تم دشمن کی سرزمین پر اترتو اپنے دشمن کے درمیان جاسوس پھیلا دو۔ ہم پر دشمن کا ہر اقدام آشکارا رہنا

چاہئے۔ اس کام کے لئے خالص عربی یا جن پر تمہیں مکمل اعتماد اور اطمینان ہو ان لوگوں کو منتخب کرو کیونکہ

جھوٹے آدمی کی خبر کوئی فائدہ نہ دے چاہے وہ بعض اوقات سچ بھی بول دے اور خائن تمہارے لئے جاسوسی تو

کر سکتا ہے یہ تمہارے لئے جاسوسی نہیں کر سکتا اور جیسے ہی دشمن کی سرزمین کے قریب پہنچو تو بہت سے ہراول

دستے اور چھوٹے چھوٹے لشکر اپنے آگے ارسال کر دو۔ یہ ہراول دستے دشمن کی خبریں لائیں گے جبکہ لشکر دشمن

کی کمک اور دیگر مفادات کو نقصان پہنچالیں گے۔ مخبر دستوں کے لئے بڑے جنگجو اور ذہین ترین لوگوں کا

انتخاب کرو انہیں نہایت عمدہ گھوڑے فراہم کرو اگر ان کا دشمن کے کسی دستے سے ٹکراؤ ہو جائے تو ان سے سب

سے پہلے لکرانے والے یہی بہترین افراد ہوں گے۔“ (الصلاہی، جلد دوم، ۲۰۱۰ء) (۲۸)

(ب) پرچہ نويسوں كى تعييناتى:

خبروں كے حصول كا دوسرا ذريعہ پرچہ نويسوں كى تعييناتى تھى جس كا مقصد اسلامى لشكروں كے انتظامات، گورنروں، فوجى كمانڈروں اور عام فوجيوں كے حالات جاننا تھا۔ حضرت عمرؓ لوگوں كى سيرت، ذاتى معاملات، شخصى كردار اور فوجى معاملات كے ايك ايك جز سے ذاتى طور پر آگاہ رہنا اپنا فرض سمجھتے تھے۔ انھوں نے ہر لشكر اور ہر چھاؤنى ميں ايے مستعد اور ديانت دار جاسوس مقرر كر رکھے تھے جو ايك ايك بات كى صحیح صحیح اطلاع امير المؤمنين كو پہنچاتے تھے۔ (ايضاً) (۲۹)

ان پرچہ نويسوں سے انھیں فوج كى ہر بات كى خبر ميں پہنچتى رہتیں۔ جس سے كسى بھى قسم كى بے اعتدالى كى خبر ان تك پہنچ جاتى اور وہ فوراً اس كا تدارك كر ديتے تھے جس سے اوروں كو بھى عبرت ہوتى تھى۔ ايران كى فتوحات ميں عمر و معدى كرب نے ايك مرتبہ اپنے لشكر كى شان ميں گستاخانہ كلمہ كہ ديا تھا حضرت عمرؓ نے عمر و معدى كرب كو تحرير كے ذريعے متنبہ كيا جس كے بعد پھر كبھى كسى كى ايسى جرات نہيں ہوئى۔ (نعمانى، ۱۸۹۸ء) (۳۰)

(۴) احاديث كى نقول كى تيارى:

حضرت عمرؓ كئى احاديث كے گواہ تھے۔ اور وہ قرآن كريم كى طرح احاديث كى تدوين بھى كرنا چاہتے تھے اور اس مقصد كے لئے انھوں نے ايك ماہ تك استخارہ كيا ليكن جب جواب نہيں ملا تو اس خيال كو ترك كر ديا۔ تاہم آپؓ نے مختلف احاديث نبوى ﷺ نقل كرا كے حكام كے پاس روانہ كيس تا كہ اس كى عام اشاعت ہو۔ اس كے ساتھ ہی آپؓ نے مشاہير صحابہ كو مختلف ممالك ميں حديث كى تعليم كے لئے بھيجا۔ (ندوى، ۱۹۸۷ء) (۳۱)

(۵) علم فقہ كى ترويج و اشاعت كے ذرائع:

علم قرآن و حديث كے بعد آپؓ نے علم فقہ پر خصوصى توجہ دى۔ آپؓ بالمشافہ اپنے خطبوں اور تقريروں ميں مسائل فقہ بيان كرتے تھے۔ دور دراز ممالك كے حكام كو فقہى مسائل تحرير كر كے بھيجنے كا اہتمام كرتے تھے۔ فقہى مسائل كو حضرت عمرؓ صحابہ كرام كے مجمع ميں پيش كر كے طے كراتے تھے۔ (ايضاً) (۳۲) اور اس مقصد كے لئے مسجد كا استعمال كرتے تھے۔ آپؓ نے مختلف اضلاع كے لئے جن عمال اور افسروں كا تقرر كيا ان كا انتخاب عالم اور فقيه ہونے كى بناء پر كيا تا كہ ان اضلاع ميں اگر فقہى مسائل پيش آئیں تو يہ عمال اور افسران ان كو بروقت حل كر سكيں۔

اس كے ساتھ ہی تمام ممالك محروسہ ميں فقہاء مقرر كئے جو مذہبى تعليم ديتے اور دين كى اس خدمت كو حضرت عمرؓ نے با معاوضہ ركھا (ايضاً) (۳۳) تا كہ يہ فقہاء اپنى گھر بيو معاشى ضروريات سے بے پروا ہو كر تن دہى سے دين كى خدمت انجام دے سكيں۔ علامہ شبلى نعمانى اپنى كتاب الفاروق ميں فقہ كے حوالے سے لکھتے ہيں كہ:

”حدیث کے بعد فقہ کا رتبہ ہے اور چونکہ مسائل فقہیہ سے ہر شخص کو ہر روز کام پڑتا ہے اس لئے حضرت عمرؓ نے اس کو اس قدر شاعت دی کہ آج باوجود بہت سے نئے وسائل پیدا ہو جانے کے یہ نشر و اشاعت ممکن نہیں۔“
(نعمانی، ۱۸۹۸ء) (۳۴)

حضرت عمر نے مسائل فقہیہ کی ترویج کے لئے جو تدبیریں اختیار کیں حسب ذیل ہیں۔

۱۔ حضرت عمرؓ خود بالمشافہ مذہبی احکامات کی تعلیم دیتے تھے۔ جمعہ کے دن جو خطبہ پڑھتے تھے، اس میں تمام ضروری احکام اور مسائل بیان کرتے تھے۔ حج کے خطبہ میں حج کے مناسک اور احکام بیان فرماتے تھے۔ موطا امام محمد میں ہے کہ حضرت عمرؓ نے عرفات میں خطبہ پڑھا اور حج کے تمام مسائل تعلیم کئے۔ اسی طرح شام و بیت المقدس وغیرہ کے سفر میں وقتاً فوقتاً جو مشہور اور پڑا اثر خطبے پڑھے ان میں اسلام کے تمام مہمات اصول اور ارکان بیان کئے اور چونکہ ان مواقع پر مسلمان بڑی تعداد میں جمع ہوتے تھے اس لئے ان مسائل کا ابلاغ عام ہو جاتا تھا۔ دمشق میں جابہ کے مقام پر آپؓ نے جو مشہور خطبہ پڑھا فقہانے اس کو بہت سے مسائل فقہیہ کے حوالے میں جابہ جانقل کیا ہے۔

۲۔ وقتاً فوقتاً اعمال اور افسروں کو مذہبی احکام اور مسائل لکھ کر بھیجا کرتے تھے مثلاً نماز پنجگانہ کے اوقات کے متعلق تمام اعمال کو ایک مفصل ہدایت نامہ بھیجا۔ چنانچہ امام مالک نے اپنی کتاب موطا میں بعینہ اس کی عبارت نقل کی ہے۔ اسی طرح آپؓ نے دو نمازوں کے جمع کرنے کی نسبت ممالک مفتوحہ میں تحریری اطلاع بھیجی کہ ناجائز ہے۔

۱۲ھ میں جب نماز تراویح کا جماعت کے ساتھ مسجد نبوی صلی اللہ علیہ وآلہ وسلم میں باقاعدہ اہتمام کیا تو تمام اضلاع کے افسروں کو لکھا کہ ہر جگہ اس کے مطابق عمل کیا جائے۔ زکوٰۃ کے متعلق تمام احکام مفصل لکھ کر ابو موسیٰ اشعری اور دیگر ملکی کافران کے پاس بھیجے اس تحریر کا عنوان شاہ ولی اللہ محدث دہلوی نے امام مالک کے حوالہ سے یہ نقل کیا ”بسم اللہ الرحمن الرحیم ہذا کتاب الصدقة۔“
۳۔ حضرت عمرؓ جن فقہی احکامات کی فرامین کے ذریعے اشاعت کرتے تھے وہ ایک لحاظ سے دستور عمل کی حیثیت رکھتے تھے۔ اس لئے ہمیشہ یہ ضابطہ کرتے کہ وہ مسائل اجماعی اور متفق علیہ ہوں۔ چنانچہ بہت سے مسائل جن میں صحابہ کا اختلاف تھا ان کو آپؓ پہلے مجمع صحابہ میں پیش کر کے طے کرالیتے۔ مثلاً چور کی سزا۔ (ایضاً) ۳۵

(۶) نو مسلموں کی تربیت کے لئے معلمین کی تقرری:

عہد فاروقی میں فتوحات کے زیر اثر مملکت اسلامیہ کی حدود کی توسیع کے ساتھ قبیلے کے قبیلے اسلام قبول کر رہے تھے۔ ان نو مسلمین کو اسلام کی اصل روح سے آشنا کرنا ایک اہم کام تھا حضرت عمرؓ نے اس سلسلے میں ذاتی دلچسپی لی اور بمطابق ثی ڈبلیو آرنلڈ:

”حضرت عمرؓ نے ہر ایک ملک میں معلم مقرر کئے جن کا یہ کام تھا کہ نو مسلموں کو قرآن کی تعلیم دیں اور احکام دین سمجھائیں۔ قاضیوں کو بھی اس بات کا حکم دیا گیا کہ وہ سب مسلمانوں کی خواہ وہ بوڑھے ہوں یا جوان، نگرانی

کریں اور دیکھیں کہ یہ لوگ نماز کے لئے اور خاص کر نماز جمعہ اور ماہ رمضان میں حاضر ہوتے ہیں یا نہیں۔
نومسلموں کی تعلیم کی اہمیت اس بات سے ظاہر ہے کہ شہر کوفہ میں یہ خدمت جس معزز عہدہ دار کے سپرد تھی وہ
بیت المال کا خازن تھا۔‘ (آرنلڈ، ۱۹۷۲ء) (۳۶)

(۷) منبر و مسجد:

حضرت عمرؓ کے دور میں منبر و مسجد کو دینی مقاصد کے لئے استعمال کیا جاتا رہا نماز کی ادائیگی کے علاوہ آپؓ منبر کو اعلانات اور
فیصلوں کیلئے استعمال کرتے تھے۔ آپؓ خطبات منبر پر تشریف فرما ہو کر ہی دیتے تھے گویا منبر رشد و ہدایت اور دین فہمی کا ایک ذریعہ تھا۔
شاہ ولی اللہ محدث دہلوی نے سائب سے روایت کی ہے کہ:

ہم عمرؓ کے زمانے میں نماز پڑھتے ہوتے تھے پھر جب عمرؓ نکلتے اور منبر پر بیٹھ جاتے تو نماز پڑھنا بند کر دیتے تھے
اور بات کرتے تھے اور بسا اوقات عمرؓ اپنے پاس والوں کی طرف متوجہ ہو کر بازار کا اور درہموں کا سوال کر لیتے
(یعنی اشیاء کے بھاؤ کس حساب فی درہم فروخت کرتے) حالانکہ مؤذن اذان دیتا ہوا ہوتا تھا پھر جب مؤذن
خاموش ہوتا تو عمرؓ کھڑے ہوتے اور کلام کرتے اب ہم نہیں بولتے تھے یہاں تک کہ وہ اپنے خطبے سے فارغ
ہو جائیں۔ (دہلوی، جلد دوم، ص ۳۷)

مسجد کا ایک استعمال قضاء کے فیصلوں کے لئے بھی کیا جاتا تھا۔ حضرت عمرؓ کے دور میں مسجد میں نماز کے علاوہ بیٹھنے پر پابندی
تھی (عمر، ۱۹۵۵ء) (۳۸) مختلف معاملات اور عام مسائل کے بارے میں لوگوں کی رائے کے حصول کے لئے آپؓ مسجد ہی میں ان
سے استفسار کرتے اور پھر اپنی اور مسجد سے حاصل کردہ صحابہ کرامؓ کی رائے کو مجلس شوریٰ میں پیش کرتے اور مجلس شوریٰ کی حتمی منظوری
کے بعد اس رائے کو اختیار کرتے تھے۔ (ایضاً) (۳۹)

حضرت عمرؓ نے مسجد نبوی صلی اللہ علیہ وآلہ وسلم کو وسعت دی اور اس کے رقبے میں اضافہ کیا۔ اس کے ساتھ ہی مسجد نبوی صلی اللہ
علیہ وآلہ وسلم کے ایک گوشے میں چبوترا بنوایا تاکہ جس کو بات چیت کرنا یا شعر پڑھنا ہو وہاں چڑھ کر پڑھے۔ (ندوی، ۱۹۸۷ء) (۴۰)
چبوترا جو کہ سطح زمین سے اونچا ہوتا ہے لہذا اسے ایک طرح سے بہ طور ذریعہ ابلاغ ہی استعمال کیا گیا کیوں کہ چبوترے پر چڑھ کر کلام
کرنے سے مقرر کو حاضرین دیکھ بھی سکتے ہیں اور مقرر بھی حاضرین پر نظر رکھ سکتا ہے۔ اسی طرح آواز بھی مجمع میں دور تک پہنچتی ہے۔
جس سے بڑی تعداد میں موجود حاضرین سے ابلاغ آسان ہو جاتا ہے اور مقرر اور حاضرین ایک دوسرے کے چہرے کے تاثرات سے
بھی آگاہ رہتے ہیں۔

(۸) شاعری:

دیگر خلفائے راشدینؓ کی طرح، حضرت عمرؓ بھی اعلیٰ شعری ذوق کے حامل تھے۔ وہ مختلف شعراء کے اشعار موقع محل کی

مناسبت سے پڑھتے تھے۔ تاہم ڈاکٹر علی محمد الصلابی نے مختلف ناقدین کے حوالوں سے یہ ثابت کیا ہے کہ حضرت عمر خود شاعر نہیں تھے البتہ اچھے اشعار سننے اور پڑھنے کا ذوق رکھتے تھے۔ (الصلابی، جلد اول، ۲۰۱۰ء) (۴۱)

ایک مرتبہ آپؓ نے گورنر عراق ابو موسیٰ اشعریؓ کو لکھا: اپنے ہاں لوگوں کو اچھے شعر کہنے کی ترغیب دلاؤ۔ اچھے اشعار سے اخلاق کی بلندیاں، صوابدیدی صلاحیت اور اسباب کی معرفت حاصل ہوتی ہے، سیدنا عمرؓ سمجھتے تھے کہ اہل جاہلیت کا سب سے بڑا علم شعر گوئی ہی تھا۔

ایک موقع پر فرمایا: ”ہم لوگوں کا علم اشعار میں تھا۔ اسلام آیا تو اہل عرب جہاد کی طرف مائل ہونے اور رومیوں سے معرکہ آرائی میں مصروف ہو گئے۔ اسی طرح شعر گوئی سے غافل رہنے لگے۔“ (ایضاً) (۴۲)

(۹) حضرت عمرؓ کے خطبات:

حضرت عمرؓ ایک شعلہ بیاں خلیب تھے۔ آپؓ اپنے خطبات میں مسلمانوں کو دین اسلام کے رموز و اسرار سمجھاتے اور دینی امور کے گوش گزار کرتے تھے۔ ڈاکٹر طحسین نے آپؓ کے خطبات کا احوال بیان کرتے ہوئے تحریر کیا ہے کہ:

”حضرت عمرؓ ہر روز چھپٹے وقت گھر سے باہر آجاتے اور منبر پر بغرض تقریر بیٹھ جاتے۔۔۔ اور عقل و حکمت کے موتی لوٹنے کی غرض سے لوگ درجوق پہنچ جاتے تھے۔“ (حسین، ص ۸) (۴۳)

(۱۰) حضرت عمرؓ کے خطوط:

ڈاکٹر خورشید احمد فاروق نے حضرت عمر فاروقؓ کے ۲۵۴ خطوط اپنی کتاب ”حضرت عمرؓ کے سرکاری خطوط“ (فاروق، ۱۹۷۸ء) (۴۴) میں یکجا کئے ہیں۔ دیگر خلفائے راشدین کے خطوط کی طرح ان خطوط میں بھی کئی خطوط کی مختلف ماخذات سے حاصل ہونے والی ایک سے زائد صورتیں یکجا ہیں۔ ان ایک سے زائد شکلوں والے خطوط کی تعداد، اکیانوے (۹۱) ہے گویا حضرت عمر فاروقؓ کے ارسال کردہ تین سو تریسٹھ ۳۶۳ خطوط اپنی مختلف شکلوں کے ساتھ اس کتاب میں یکجا ہیں۔

حضرت عمر فاروقؓ کا دور خلافت دس سال سے زائد عرصے پر محیط ہے اور اسلامی فوج کو اس پورے دور میں کئی جنگی مہمات درپیش آئیں جن کی عملاً رہنمائی خلیفہ ثانیؓ ہی کرتے تھے۔ یہی وجہ ہے کہ حضرت عمرؓ اپنی فوج اور اس کے سپہ سالاروں سے مستقل رابطے میں رہتے تھے اور تمام طرح کی جنگی حکمت عملی آپؓ کی ہی تشکیل کردہ ہوتی تھی اور اس حکمت عملی سے سپہ سالاران کو آگاہ کرنے کے لئے اس زمانے کا تیز ترین ذریعہ ابلاغ خطوط نویسی ہی تھا۔ جس کا حضرت عمر فاروقؓ نے بہ خوبی استعمال کیا۔

حضرت عمر فاروقؓ کے یہ مکتوبات موضوعات کے تنوع کے علاوہ اختصار و طوالت کی بھی مختلف صورتوں میں موجود ہیں۔ زیادہ تر خطوط سپہ سالاران کے لئے تحریر کئے گئے تاہم ہمیشہ عسکری معاملات پر ہدایات نہیں بھیجی گئیں۔ حضرت عمرؓ کے خطوط کا ایک خاصہ یہ ہے کہ یہ روزمرہ زندگی کے انتہائی چھوٹے سے چھوٹے معاملات کا احاطہ کرتے ہیں۔ جن میں مالی غنیمت کی تقسیم کے اصول

طے کرنے سے لے کر وراثت کے معاملات اور اسی طرح دیت طے کرنے کے احکامات شامل ہیں۔ اسی طرح ان خطوط میں حرمتِ شراب، حدِ شراب، مسلمانوں کی دلجوئی، نماز کے قیام کے اہتمام، اور عدم ادائیگی پر سزا کا فرمان وغیرہ بھی شامل ہیں۔

حضرت عمرؓ کے خطوط کے مخاطب، سپہ سالارانِ افواج، گورنر، عمال، فوجی، عام مسلمان، مفتوحہ ممالک کے عوام و حکمران، بادشاہ، وغیرہ تھے۔ غرض حضرت عمرؓ کے خطوط کے موضوعات بھی ہمہ اقسام ہیں اور ان کے مخاطبین بھی متنوع ہیں۔

حضرت عمرؓ کے ان خطوط کا بہ نظر غائر جائزہ لیا جائے تو یہ خطوط اپنے مخاطب کو کسی ذاتی مقصد کے لئے نہیں تحریر کئے گئے۔ تمام خطوط سے بالواسطہ اور بلاواسطہ طور پر اشاعتِ دین اور مسلمانوں کی اصلاحِ احوال کا جذبہ کار فرما رہا۔ سپہ سالاران کو جنگی مہمات کے دوران جو خطوط ارسال کئے گئے ان کا مقصد مملکتِ اسلامیہ کی سرحدوں کی توسیع کے ذریعے اشاعت و وسعتِ اسلام تھا۔ ان جنگی مہمات کے دوران نہ صرف عسکری حکمتِ عملی کی تشکیل کے لئے خطوط تحریر کئے گئے بلکہ ان میں مفتوحہ ممالک کے اسلامی مملکت کے ماتحت آنے کے بعد وہاں اسلامی نظام کو رائج کرنے کے لئے اصول و ضوابط متعین کرنے کی ہدایت بھی موجود تھیں۔ اس حوالے سے بھی فروغِ دین کا وظیفہ ہی ادا ہوا۔ یوں دس سال سے زائد عرصے میں ارسال کردہ یہ لاتعداد خطوط حضرت عمرؓ کی اشاعت و تبلیغِ اسلام کی کوششوں کا ہی ایک حصہ تصور کئے جائیں گے۔

حضرت عمرؓ کی اشاعتِ اسلام کے لئے اختیار کردہ مختلف طریقہ کار:

۱۔ انفرادی تبلیغ:

حضرت عمرؓ نے قبولیتِ اسلام کے بعد تبلیغِ دین کے لئے کوششیں کیں۔ آپؓ نے اپنے حلقہٴ اثر میں اسلام کی اشاعت کی کوشش کی۔ بین الافرادى ابلاغ کے ذریعے لوگوں کو دی گئی دعوت کے ضمن میں مولانا محمد یوسف کاندھلوی نے اپنی کتاب حیاۃ الصحابہ میں واقعات کے ذریعے صراحت کی ہے۔ پہلی روایت انہوں نے استق کی بیان کی ہے جس کے مطابق انہوں نے اپنے نصرانی غلام کو دعوتِ اسلام دی (کاندھلوی، س، ن، حصہ اول) (۴۵) اسی طرح دوسری روایت حضرت اسلمؓ سے ہے جس کے مطابق انہوں نے ملکِ شام میں ایک بوڑھی نصرانی عورت کو تبلیغ کی (ایضاً) (۴۶) لیکن دونوں ہی نے اسے قبول نہیں کیا۔

۲۔ تبلیغی حکام:

حضرت عمرؓ کے دورِ خلافت میں فتوحات کا سلسلہ بہت تیزی سے جاری رہا آپؓ نے فتوحات کے لئے بھیجے جانے والے لشکروں اور ان کے حکام کو اشاعتِ اسلام کی خصوصی تاکید فرمائی۔ فوجی مہمات کی روانگی کے وقت سردارانِ لشکر کو خصوصی تاکید تھی کہ لڑائی کے آغاز سے قبل دعوتِ اسلام پیش کی جائے اور اتمامِ حجت کے بغیر لڑائی کا آغاز نہ کیا جائے دورانِ جنگ وہ سربراہانِ مملکت کی رہنمائی مستقل تحریری خطوط کے ذریعے کرتے، ان ہدایات میں فوجی نظم اور عسکری حکمتِ عملیوں کے علاوہ اسلامی تعلیمات کی وضاحت بھی موجود ہوتی تھی (پانی پتی، ۱۹۶۲ء) (۴۷)

شہنشاہ ایران، یزدگرد نے ایک لاکھ بیس ہزار فوج اسلامی فوج سے مقابلے کے لئے بھیجی۔ ایسے میں حضرت عمرؓ نے اسلامی فوج کے سپہ سالار سعد بن ابی وقاص کی، جو صرف تیس ہزار کی فوج کے ساتھ مقابلے کے لئے موجود تھے، ڈھارس بندھائی اور انھیں اللہ پر توکل کرنے کے لئے کہا۔ اس کے ساتھ ہی حضرت عمرؓ سعد بن ابی وقاص کو ہدایت کی کہ:

”پہلے اپنے لشکر کے چند ہوش مند، ذی علم اور قابل آدمیوں کو بطور وفد بادشاہ کے پاس بھیجو جو کہ اسے اسلام کی تبلیغ کریں اور ہر ممکن طریقے سے اسے اسلام کی حقانیت اور سچائی کی طرف بلائیں اور اگر وہ کسی طرح نہ مانے تو پھر مجبوراً تلوار اٹھائیں، مگر پہل نہ کریں۔“ (ایضاً) (۴۸)

حضرت عمرؓ کی تاکید پر حضرت سعد بن ابی وقاص نے یزدگرد کو تبلیغ اسلام کے لئے مبلغین اسلام کا ایک وفد بھیجا۔ شہنشاہ ایران کو مبلغین کے ذریعے براہ راست دی جانے والی اس دعوت اسلام کے علاوہ رستم کو تبلیغ دین کے لئے پانچ علاحدہ کوششیں کی گئیں۔ رستم کی مصالحت فرمائش پر دوسری بار حضرت سعدؓ نے ربعی بن عامر کو بھیجا۔ جنھوں نے مسلم فوج کی آمد کی غرض و غایت ان الفاظ میں بیان کی:

”غرض یہاں آنے کی صرف اشاعت اسلام اور تبلیغ مذہب ہے آپ خدا کی وحدانیت اور محمد رسول صلی اللہ علیہ وآلہ وسلم کی رسالت کا اقرار کر لیں۔ تو ہم فوراً واپس چلیں جائیں گے۔ اسلام قبول نہ کریں تو جزیہ ادا کر کے ہماری امان اور ہماری حفاظت میں آجائیں۔ تمام ظالمانہ قوانین کو ختم کر دیں۔ رعایا سے عدل، مساوات اور نرمی سے پیش آئیں۔ اپنے ملک میں تبلیغ کی کھلی اجازت دیں ہمارے خلاف کسی سازش میں شریک نہ ہوں اور ہماری حکومت کو تسلیم کریں یہ باتیں منظور نہ ہوں تو پھر یہی شکل رہ جاتی ہے کہ کھلے میدان میں نکل کر ہمارا مقابلہ کریں۔“ (نعمانی، ۱۸۹۸ء اور پانی پتی، ۱۹۶۲ء) (۴۹)

حضرت عمرؓ کے دور میں اسلامی مملکت کی توسیع:

فاروق اعظم کا کل زمانہ خلافت دس برس چھ مہینے چار دن رہا۔ فتوحات فاروقی کی وسعت اور اس کے حدود و اربعہ کا اندازہ اس سے بخوبی ہو سکتا ہے کہ مکہ و معظمہ سے شمال کی جانب ۱۰۳۶ میل مشرق کی جانب ۱۰۸۷ میل، جنوب ۴۸۳ میل اور مغرب کی جانب جدہ تھا۔ اس میں شام، مصر، عراق، عرب نما جزیرہ، خوزستان، عراق، عجم، ارمینیا، آذربائیجان، فارس، کرمان، خراسان اور کمران جس میں کچھ حصہ بلوچستان سے بھی شامل ہے۔ (ابن خلدون، حصہ اول (۱۹۸ء) (۵۰)

بحیثیت مجموعی حضرت عمرؓ کے مفتوحہ ممالک کا مجموعی رقبہ ۲۲ لاکھ ۵۱ ہزار ۳۰ مربع میل تھا۔ مختلف ممالک کے ان شہروں کی

تعداد جو حضرت عمرؓ کے عہد میں فتح ہوئے کتب تاریخ میں ایک ہزار چھتیس بیان کی گئی ہے۔ (پانی پتی، ۱۹۶۲ء) (۵۱)

دور فاروقی کی فتوحات میں کئی عوامل کا ہاتھ تھا۔ ان میں سپہ سالاروں کے انتخاب کا محتاط طریقہ کار، حضرت عمر فاروقؓ کے

دلوں كو گرامانے اور شوق شهادت ابھارنے والے خطبات، قافلے كے معاملات پر نظر، سپہ سالاروں كى مستقل رہنمائى اور جنگى تدبير شامل تھا۔ ان كى هدايت تھى كہ دشمن كى سرزمين پر پہنچتے ہى اطلاعات كے حصول كے لئے جاسوس اور ہراول دستے بھیجے جائیں۔

حضرت عمرؓ كى فتوحات ميں شاعرى كا كردار:

جنگوں ميں جہاں حكمت عملى كا دخل ہوتا تھا وہيں مسلمانوں كى ان فتوحات كے پيچھے شعراء اور خطباء كا ہاتھ بھی ہوتا تھا۔ جنگ قادسيہ ميں فوجوں كے آراستہ ہونے كے بعد اور عرب كے مشہور نصراء جس ميں شامخ، خطبہ اوس بن مضرا، عبده بن الطيب، عمرو معدى كرب اور خطيبوں ميں قيس بن سمرہ غالب، ابن الہذيل الاسدى، بسر بن ابى رہم الجعفي وغيرہ شامل ہيں۔ مسلمانوں كے دلوں كے گرماتے رہے اور بتايا جاتا ہے كہ فوج كو يوں لگتا كہ كوئى ان پر جادو كر رہا ہے ابن الہذيل الاسدى كے الفاظ يہ تھے كہ:

خاندان سعدؓ تلواروں كو قلعہ بناؤ اور دشمنوں كے مقابلے ميں شير بن كرجاء، گرد كى زرہ پہن لو اور نگاہيں نيچى كر لو۔ جب تلوار يں تھك جائیں تو تيروں كى باگ چھوڑ دو كيونكہ تيروں كو جہاں بارل جاتا ہے تلواروں كو نہيں ملتا۔ اس كے ساتھ قاريوں نے ميدان ميں نكل كر آيتيں پڑھنى شروع كئيں جس كى تاثير سے دل دہل گئے اور آنكھيں سرخ ہو گئيں۔ (نعمانى، ۱۸۹۸ء) (۵۲)

ماحصل:

حضرت ابو بكرؓ كے بعد حضرت عمرؓ كا دور تو زندگى كے بيشتري گوشوں ميں اضافے اور ترميم كا نام تھا۔ اس ضمن ميں اوليات فاروقى كى ايک طويل فہرست موجود ہے۔ آپؓ نے اشاعت اسلام كے لئے كئى نئے كام كئے۔ جن ميں قرآن كى سورتوں كى جبرائيل تعليم، قرآن كريم كى تلاوت ميں صحت اعراب و تلفظ كا اہتمام، حفاظ كرام كى تيارى كے لئے وظائف كا اعلان، عمال حكومت اور حكومتى معاملات سے باخبر رہنے كے لئے خبرنگارى كے ساتھ خفيہ نويسي كا اہتمام آپؓ كے دور ہی ميں ہوا اور سب سے بڑھ كر فتوحات اسلامى كے ايک طويل سلسلے كے تحت اسلام كى بين الاقوامى سرحدوں ميں اضافہ كيا۔ اور مفتوحہ علاقوں ميں تعينات با كردار افراد كے مشاہدے سے اسلام از خود لوگوں كے دلوں ميں گھر كر تاگيا اور غير مسلم اسلام كے دائرے ميں داخل ہونے لگے۔

حضرت عمرؓ نے تبليغ دين كے لئے رسول اللہ صلي اللہ عليه وآله وسلم كى ابلاغى حكمت عملى كو جيسى ہے ويسى كى بنياد پر اختيار نہيں كيا بل كہ تدبير و حكمت كے ذريعے حالات و زمانے كى ضروريات كے پيش نظر اس ميں كئى چند اضافہ كيا اور يہ اضافہ اشاعت اسلام كے لئے معاون و مددگار ہى ثابت ہوا۔ عام مشاہدہ ہے كہ پیغمبر انہ مشن كى تکميل اور فروغ ميں پیغمبر كے ايک يا چند حواريوں كا ہاتھ ہوتا ہے جيسا كہ حضرت عيسى عليه السلام كى تعليمات كو پولوس حواري پھيلانے كا باعث بنا اسى طرح اگر يہ کہا جائے كہ رسول اللہ صلي اللہ عليه وآله وسلم كے اشاعت اسلام كے مقصد كو فروغ دینے ميں بالخصوص حضرت عمرؓ اور ان كے بعد حضرت عثمانؓ نے فعال كردار ادا كيا تو بے جا نہ ہوگا۔

حوالہ جات (References)

- ۱- ابن خلدون، علامہ عبدالرحمن، (مارچ ۱۹۸۱ء)، مترجم علامہ حکیم احمد حسین الہ آبادی، تاریخ ابن خلدون، حصہ اول، نفیس اکیڈمی، اسٹریٹن روڈ، کراچی، ص ۳۹۸۔
 - ۲- رفیق، پروفیسر محمد مولانا، (ستمبر ۲۰۰۸ء) عشرہ مبشرہ، مکتبہ قرآنیات، ص ۶۵۔
 - ۳- ایضاً۔ ابن خلدون، حصہ اول، مجولہ بالا، ص ۳۹۸۔
 - ۵- ابن ماجہ، امام حافظ ابو عبد اللہ محمد بن یزید، مترجم، مولانا عبد الکریم خاں اختر شاہ جہانپوری، جلد اول ص ۶۳۔
- www.nafseislam.com/en/literature/ahadees/sahaasitta/sunanibneMaja/001/sunanibnemaja
- ۶- ہیکل، محمد حسین (۲۰۰۲)، مترجم، حبیب اشعر دہلوی، حضرت فاروق اعظم رضی اللہ تعالیٰ عنہ، فکشن ہاؤس، مزنگ روڈ، لاہور، ص ۶۹۔
 - ۷- ابن ہشام، ابو محمد عبد المالك، (۱۹۹۳)، مترجم سید سلیمان علی حسنی نظامی دہلوی، سیرت النبی ﷺ، جلد اول، ادارہ اسلامیات، لاہور، کراچی، ص ۲۲۲۔
 - ۸- تلمسانی، عمر، مترجم، حافظ محمد ادریس، (۱۹۹۷)، شہید المخراب عمر بن الخطابؓ، اشاعت ششم، المبدع پبلیکیشنز، اردو بازار، لاہور، ص ۶۷۔
 - ۹- بخاری، ابو عبد اللہ محمد بن اسماعیل، (۱۹۸۵ء)، علامہ وحید الزماں، صحیح بخاری شریف، جلد دوم، مکتبہ رحمانیہ لاہور، ص ۲۷۸ تا ۲۷۹۔
 - ۱۰- طبری، علامہ ابی جعفر محمد بن جریر، (۲۰۰۳)، تاریخ طبری: تاریخ الامم والملوک، جلد دوم، حصہ دوم، دارالاشاعت، اردو بازار ایم۔ اے جناح روڈ، کراچی، ص ۶۱۸ تا ۶۱۹۔
 - ۱۱- الصلابی، ڈاکٹر علی محمد، (اکتوبر ۲۰۱۰ء)، ترجمہ مولانا ندیم شہباز، سیرت عمر فاروقؓ، جلد دوم، دارالسلام، ص ۳۷۷۔
 - ۱۲- ابن سعد، محمد، (۱۹۸۳ء)، مترجم علامہ عبداللہ العمادی، طبقات ابن سعد، حصہ دوم، نفیس اکیڈمی، اسٹریٹن روڈ، کراچی، ص ۶۳۔
 - ۱۳- ایضاً۔ ابن خلدون، حصہ اول، مجولہ بالا، ص ۳۸۴۔
 - ۱۵- حسین، محمد طہ، (سن)، مترجم، حسن عطا، حضرت ابو بکر صدیقؓ اور فاروق اعظمؓ، نفیس اکیڈمی، کراچی، ص ۲۱۰۔
 - ۱۶- عمر، ابوالنصر، مترجم، شیخ محمد احمد پانی پتی، (۱۹۵۵)، خلفائے محمد ﷺ، ادارہ فروغ اردو، ص ۱۴۰ تا ۱۴۱۔
 - ۱۷- ندوی شاہ معین الدین احمد، (۱۹۷۵ء)، تاریخ اسلام عہد رسالت اور خلافت راشدہ، جلد اول، غنمفر اکیڈمی کراچی، ص ۱۹۵ تا ۱۹۶۔
 - ۱۸- نیازی، ڈاکٹر لیاقت خان، (۱۹۹۵)، اسلام کا قانون صحافت رانا سلطان محمود، معراج دین پرنٹر، لاہور، ص ۸۵۔
 - ۱۹- عمر، مجولہ بالا، ص ۱۴۹۔
 - ۲۰- ایضاً، ص ۱۵۱۔
 - ۲۱- ندوی (۱۹۷۵ء)، مجولہ بالا، ص ۲۰۶۔
 - ۲۲- نعمانی، علامہ شلی، (۱۸۹۸)، الفاروق، حذیفہ اکیڈمی، افضل مارکیٹ، لاہور، ص ۲۳۹۔
 - ۲۳- ایضاً۔

- ۲۵۔ نعمانی، (۱۸۹۸)، مجلہ بالا، ص ۲۳۸۔
- ۲۶۔ عمر، مجلہ بالا، ص ۱۴ تا ۱۳۸۔
- ۲۷۔ طبری، (۲۰۰۳)، مجلہ بالا، جلد سوم، حصہ اول، ص ۲۳۵۔
- ۲۸۔ الصلابی، (۲۰۱۰)، مجلہ بالا، جلد دوم، ص ۵۵۳۔
- ۲۹۔ ایضاً۔
- ۳۰۔ نعمانی، (۱۸۹۸)، مجلہ بالا، ص ۲۲۹ تا ۲۳۱۔
- ۳۱۔ ندوی، شاہ معین الدین احمد، (۱۹۸۷)، خلفائے راشدین: سیر الصحابہؓ کے حصہ مہاجرین کی پہلی جلد، ادارہ اسلامیات، 190، انارکلی، لاہور، جلد اول، ص ۱۴۷۔
- ۳۲۔ ایضاً، ص ۱۴۸۔
- ۳۳۔ ایضاً، ص ۱۴۹۔
- ۳۴۔ نعمانی، (۱۸۹۸)، مجلہ بالا، ص ۲۴۰ تا ۲۴۱۔
- ۳۵۔ ایضاً، ص ۲۴۰ تا ۲۴۱۔
- ۳۶۔ آرنلڈ، پروفیسر، ٹی ڈبلیو، مترجم: ڈاکٹر شیخ عنایت اللہ، (۱۹۷۲)، دعوت اسلام، محکمہ اوقاف پنجاب، لاہور، ص ۵۵۔
- ۳۷۔ دہلوی، شاہ ولی اللہ محدث، (س ن)، مترجم، مولانا اشتیاق احمد صاحب دیوبندی، از الة الخفاء عن خلافة الخلفاء، جلد دوم، نور محمد، کارخانہ تجارت کتب، آرام باغ، کراچی، ص ۲۹۸۔
- ۳۸۔ عمر، مجلہ بالا، ص ۱۴۹۔
- ۳۹۔ ایضاً، ص ۱۵۰۔
- ۴۰۔ ندوی، (۱۹۸۷)، ص ۱۴۹۔
- ۴۱۔ الصلابی، (۲۰۱۰)، مجلہ بالا، جلد اول، ص ۴۷۱۔
- ۴۲۔ ایضاً، ص ۴۷۳۔
- ۴۳۔ حسین، محمد، مترجم، حسن عطاء، (س ن)، حضرت ابو بکر صدیقؓ اور فاروق اعظمؓ، نئیس اکیڈمی، کراچی، ص ۲۰۰۔
- ۴۴۔ فاروق، ڈاکٹر خورشید احمد، (۱۹۷۸)، حضرت عمرؓ کے سرکاری خطوط، ادارہ اسلامیات، لاہور، ص ۱۷ تا ۳۰۹۔
- ۴۵۔ کاندھلوی، (س ن)، حصہ اول، ص ۱۸۸۔
- ۴۶۔ ایضاً، ص ۱۸۹۔
- ۴۷۔ پانی پتی، (۱۹۶۲)، مجلہ بالا، ص ۴۰۴ تا ۴۰۵۔
- ۴۸۔ ایضاً، ص ۴۰۸ تا ۴۰۹۔
- ۴۹۔ نعمانی، مجلہ بالا، ص ۱۸۳ اور پانی پتی، ایضاً، ص ۴۱۲۔
- ۵۰۔ ابن خلدون، مجلہ بالا، حصہ اول، ص ۳۸۴۔
- ۵۱۔ پانی پتی، (۱۹۶۲)، مجلہ بالا، ص ۴۰۰ تا ۴۰۱۔
- ۵۲۔ نعمانی، (۱۸۹۸)، مجلہ بالا، ص ۸۷۔